



**ශ්‍රී ලංකා මහ බැංකුව**  
**இலங்கை மத்திய வங்கி**  
**CENTRAL BANK OF SRI LANKA**

**සන්නිවේදන දෙපාර්තමේන්තුව**

30, ජනාධිපති මාවත, කොළඹ 01, ශ්‍රී ලංකාව  
 දුරකථන අංක: 2477424, 2477423, 2477311  
 ෆැක්ස්: 2346257, 2477739  
 ඊ-මේල්: dcommunications@cbsl.lk, communications@cbsl.lk  
 වෙබ් අඩවිය: www.cbsl.gov.lk

# පුවත්පත් නිවේදනය

**නිකුත් කළේ** ආර්ථික පර්යේෂණ දෙපාර්තමේන්තුව

**දිනය** 2014 නොවැම්බර් මස 10 වැනි දින

## 2014 සැප්තැම්බර් මාසයේ දී විදේශීය අංශයේ ක්‍රියාකාරිත්වය

### සමස්ත නිරීක්ෂණ

2014 සැප්තැම්බර් මාසයේ දී විදේශීය වෙළෙඳ කටයුතු වර්ධනය වීමත් සමග විදේශීය අංශයේ වර්ධනය තිරසාර ලෙස අඛණ්ඩව පවත්වා ගැනුණි. 2014 ජූලි මාසයේ සිට වර්ධනය වූ ආනයන වියදම්, ආයෝජන භාණ්ඩ ආනයනයෙහි ඉහළ යාම පිළිබිඹු කරමින් තවදුරටත් ඉහළ ගියේය. සමුච්චිත ආනයන වියදම්වලට වඩා සමුච්චිත අපනයන ආදායම් ඉහළ යාම ගෙවුම් තුලනයේ ජංගම ගිණුම වර්ධනය කරමින් 2014 වසරේ පළමු මාස නවය තුළ දී වෙළෙඳ හිඟය අඩු වීමට හේතු වූ අතර, සංචාරක ඉපැයීම් සහ විදේශ සේවා නියුක්තිකයින්ගේ ප්‍රේෂණ මගින් විදේශීය ජංගම ගිණුම වෙත ස්ථාවර ලැබීම් ප්‍රමාණයක් අඛණ්ඩව පවත්වා ගනු ලැබිණි. 2014 සැප්තැම්බර් මාසය තුළ දී, රාජ්‍ය සුරැකුම්පත් සහ කොටස් වෙළෙඳපොළවල වූ ඇතැම් විචලනයන් හමුවේ වුවද, ගෙවුම් තුලනය අඛණ්ඩව ශක්තිමත් කරමින් රජය වෙත වූ ව්‍යාපෘති ණය සහ බැංකු අංශය වෙත වූ ලැබීම් ලෙස මූල්‍ය ගිණුම වෙත වූ ලැබීම් තුළින් 2014 වසරේ පළමු මාස නවය තුළ දී ගෙවුම් තුලනයෙහි හිතකර අතිරික්තයක් වාර්තා විය.

### අපනයන ක්‍රියාකාරිත්වය

2014 සැප්තැම්බර් මාසයේ දී අපනයන ආදායම පසුගිය වසරේ අනුරූප කාලපරිච්ඡේදයට සාපේක්ෂව, එ.ජ.ඩොලර් මිලියන 903 ක් දක්වා සියයට 0.5 කින් වර්ධනය වූ අතර 2014 වසරේ පළමු මාස නවය තුළදී සමුච්චිත අපනයන ආදායම එ.ජ. ඩොලර්

මිලියන 8,288 ක් දක්වා සියයට 13.0 කින් වර්ධනය විය. 2014 සැප්තැම්බර් මාසයේ දී අපනයන ආදායමේ වර්ධනය සඳහා විශාලතම දායකත්වය රෙදිපිළි හා ඇඟළුම් අපනයනයන්ගෙන් ලැබුණු අතර අනතුරුව පොල් නිෂ්පාදන සහ මුද්‍රණ කර්මාන්තය ආශ්‍රිත නිෂ්පාදිත ඒ සඳහා දායක විය. රෙදිපිළි හා ඇඟළුම් අපනයන ආදායම 2014 සැප්තැම්බර් මාසයේ දී සියයට 4.4 කින් වර්ධනය වූ අතර සාමාන්‍ය ඇඟළුම් අපනයනයෙහි වූ සැලකිය යුතු වර්ධනය ඒ සඳහා හේතු විය. තවද, පොල් අපනයන ආදායම වර්ධනය වීම සඳහා පොල් මද නිෂ්පාදිත අපනයන සැලකිය යුතු ලෙස වර්ධනය වීම හේතු විය. එසේ වුවද, මෙම මාසය තුළ දී තේ, කුළුබඩු, වටිනා ලෝහ, මැණික් හා දියමන්ති වැනි ඇතැම් ප්‍රධාන අපනයනයන් පෙර වසරේ අනුරූප කාලයට සාපේක්ෂව අඩු වූ අතර, මෙම අපනයන කාණ්ඩයන් සඳහා 2013 සැප්තැම්බර් මාසයේ දී ඉහළ අපනයන ආදායමක් පැවතීම මේ සඳහා ප්‍රධාන වශයෙන් හේතු විය. තවද, විශේෂයෙන් නැව් හා ගුවන් යානා ඉන්ධන ඇතුළත් ඛනිජ තෙල් නිෂ්පාදිත අපනයන ආදායම අඩුවීම කෙරෙහි කලාපීය තරඟකරුවන්ගෙන් පැවති ඉහළ තරඟකාරිත්වය හේතු විය.

2014 ජනවාරි සිට සැප්තැම්බර් දක්වා කාලපරිච්ඡේදය තුළ දී, ඇමෙරිකා එක්සත් ජනපදය, එක්සත් රාජධානිය, ඉතාලිය, ඉන්දියාව සහ ජර්මනිය යන රටවල් ප්‍රධාන අපනයන ගමනාන්තයන් වූ අතර එම රටවල් වෙත සිදු කළ අපනයනවල වටිනාකම මුළු අපනයනයන්ගෙන් සියයට 50 ක් පමණ විය.

සංඛ්‍යා සටහන 1: අපනයන ආදායම

වර්ගය	2013	2014	වර්ධනය (සියයට)
	සැප්. (එ.ජ.ඩො. මිලියන)	සැප්. (එ.ජ.ඩො. මිලියන)	
<b>1. කාර්මික අපනයන</b>	<b>646.3</b>	<b>667.9</b>	<b>3.4</b>
රෙදිපිළි හා ඇඟළුම්	386.9	403.8	4.4
රබර් නිෂ්පාදිත	73.3	70.5	-3.8
මැණික්, දියමන්ති හා ස්වර්ණාභරණ	41.5	33.0	-20.5
ප්‍රවාහන උපකරණ	4.9	5.5	11.9
යන්ත්‍රසූත්‍ර හා යාන්ත්‍රික උපකරණ	25.0	29.3	17.1
ඛනිජ තෙල් නිෂ්පාදිත	30.5	19.4	-36.3
ආහාර, පාන වර්ග හා දුම්කොළ	18.8	24.1	28.1
වෙනත්	65.3	82.3	26.0
<b>2. කෘෂිකාර්මික අපනයන</b>	<b>238.9</b>	<b>231.9</b>	<b>-2.9</b>
තේ	140.3	133.6	-4.8
පොල්	19.1	33.4	75.3
මුහුදු ආහාර	17.7	17.7	0.0
කුළුබඩු	40.6	27.4	-32.5
වෙනත්	21.2	19.7	-7.0
<b>මුළු අපනයන</b>	<b>899.0</b>	<b>903.3</b>	<b>0.5</b>


මූලාශ්‍රය: ලංකා ඛනිජ තෙල් නීතිගත සංස්ථාව හා වෙනත් ඛනිජ තෙල් අපනයනකරුවන් ජාතික මැණික් සහ ස්වර්ණාභරණ අධිකාරිය  
ශ්‍රී ලංකා රේගුව  
ශ්‍රී ලංකා මහ බැංකුව

**ආනයන ක්‍රියාකාරිත්වය**

2014 සැප්තැම්බර් මාසයේ දී ආනයන සඳහා වූ වියදම එ.ජ.ඩොලර් මිලියන 1,667 ක් දක්වා සියයට 12.2 කින් වර්ධනය වූ අතර, සමූච්චිත වශයෙන් සැලකූ විට 2014 වසරේ පළමු මාස නවය තුළ දී ආනයන වියදම එ.ජ.ඩොලර් මිලියන 14,222 ක් දක්වා සියයට 5.4 කින් වර්ධනය විය. 2014 සැප්තැම්බර් මාසයේ ආනයන වියදමෙහි වර්ධනය සඳහා විශේෂයෙන්ම කැණීම් කටයුතු සිදු කරන යාත්‍රාවක් ඇතුළත් වූ ප්‍රවාහන උපකරණ ආනයන ප්‍රධාන වශයෙන් හේතු වූ අතර, අනතුරුව යතුරුපැදි හා මෝටර් රථ වැනි පෞද්ගලික පරිහරණය සඳහා වූ රථවාහන ආනයන වියදමෙහි වූ කැපී පෙනෙන වර්ධනය හේතු විය. තවද, වසර තුළ දී දේශීය සහල් නිෂ්පාදනය අඩු මට්ටමක පැවතීම හේතුවෙන් මෙම මාසය තුළ දී සහල් ආනයනය ද සැලකිය යුතු ලෙස වර්ධනය විය. කෙසේ වුවද, ඉන්ධන ආනයනය සඳහා වූ වියදම මෙම මාසය තුළ දී සැලකිය යුතු ලෙස අඩු වූ අතර, පිරිපහදු කටයුතු සඳහා පැවති බොරතෙල් තොග භාවිතයට ගැනීම හේතුවෙන් බොරතෙල් ආනයනය අඩු වීම මේ සඳහා හේතු විය. පොහොර ආනයන පරිමාව සැලකිය යුතු ලෙස අඩු වීමේ ප්‍රතිඵලයක් ලෙස මෙම මාසය තුළ දී පොහොර ආනයන වියදම අඩු විය. ඉංජිනේරු උපකරණ ආනයනය පහත වැටීම හේතුවෙන් යන්ත්‍රසූත්‍ර හා උපකරණ ආනයන වියදම අඩු මට්ටමක පැවතිය ද ආයෝජන භාණ්ඩ මත වූ ආනයන වියදම සමස්තයක් ලෙස ඉහළ ගියේය.

2014 වසරේ පළමු මාස නවය තුළ දී, ඉන්දියාව, චීනය, එක්සත් අරාබි එමීර් රාජ්‍යය, සිංගප්පූරුව සහ ජපානය යන රටවල් ප්‍රධාන ආනයන ප්‍රභවයන් වූ අතර මුළු ආනයනවලින් සියයට 60 ක් පමණ මෙම රටවලින් සිදු කරන ලදී.

**රූප සටහන 1: අපනයන සහ ආනයන ක්‍රියාකාරිත්වය**



සංඛ්‍යා සටහන 2: ආනයන වියදම

වර්ගය	2013 සැප්. (එ.ජ.ඩො. මිලියන)	2014 සැප්. (එ.ජ.ඩො. මිලියන)	වර්ධනය (සියයට)
<b>1. පාරිභෝගික භාණ්ඩ</b>	<b>233.0</b>	<b>365.5</b>	<b>56.9</b>
ආහාර හා පාන වර්ග	84.6	151.7	79.4
කිරි නිෂ්පාදිත	13.9	26.7	92.9
වෙනත්	70.7	125.0	76.8
අනෙකුත් පාරිභෝගික භාණ්ඩ	148.5	213.8	44.0
රථවාහන	51.5	97.0	88.2
බෙහෙත් හා ඖෂධීය නිෂ්පාදිත	31.1	32.1	3.4
වෙනත්	65.9	84.7	28.5
<b>2. අන්තර් භාණ්ඩ</b>	<b>917.2</b>	<b>870.7</b>	<b>-5.1</b>
ඉන්ධන	389.1	295.3	-24.1
රෙදිපිළි හා රෙදිපිළි උපාංග	174.0	199.1	14.4
රසායනික නිෂ්පාදිත	59.7	68.3	14.3
ප්ලාස්ටික් හා උපාංග	43.5	51.9	19.2
මූල ලෝහ	35.8	39.8	11.4
කඩදාසි සහ සන කඩදාසි	34.0	42.4	25.0
තිරිඟු හා ඉරිඟු	24.4	38.9	59.7
වෙනත්	156.8	134.9	-14.0
<b>3. ආයෝජන භාණ්ඩ</b>	<b>335.3</b>	<b>428.8</b>	<b>27.9</b>
යන්ත්‍රසූත්‍ර හා උපකරණ	197.1	177.2	-10.1
ගොඩනැගිලි ද්‍රව්‍ය	101.8	111.3	9.4
ප්‍රවාහන උපකරණ	35.9	140.1	290.0
වෙනත්	0.5	0.2	-63.5
<b>මුළු ආනයන</b>	<b>1,486.3</b>	<b>1,667.5</b>	<b>12.2</b>

මූලාශ්‍රය: ලංකා බැංකු තෙල් නීතිගත සංස්ථාව  
ලංකා අයි.ඕ.සී. සමාගම  
ශ්‍රී ලංකා රේගුව  
ශ්‍රී ලංකා මහ බැංකුව

වෙළෙඳ ශේෂය

අපනයන ආදායමට වඩා ආනයන වියදම ඉහළ යාම හේතුවෙන්, වෙළෙඳ හිඟය 2013 සැප්තැම්බර් මාසයේ දී වාර්තා වූ එ.ජ.ඩොලර් මිලියන 587 ට සාපේක්ෂව 2014 සැප්තැම්බර් මාසයේ දී එ.ජ.ඩොලර් මිලියන 764 ක් දක්වා පුළුල් විය. කෙසේ වුවද, සමුච්චිත වශයෙන් සැලකූ විට 2014 වසරේ පළමු මාස නවය තුළ දී වෙළෙඳ හිඟය පෙර වසරේ අනුරූප කාලපරිච්ඡේදයට සාපේක්ෂව සියයට 3.6 කින් අඩු විය.

## සංචාරක ඉපැයුම්

2014 සැප්තැම්බර් මාසයේ දී සංචාරක පැමිණීම් 105,535 ක ප්‍රමාණයක් සමගින් 2013 අනුරූප කාලපරිච්ඡේදය සමග සැසඳීමේ දී සියයට 16.8 ක සතුටුදායක වර්ධනයක් අඛණ්ඩව වාර්තා කළේය. ඒ අනුව, 2014 වසරේ පළමු මාස නවය තුළ දී සංචාරක පැමිණීම් 2013 වසරේ අනුරූප කාලපරිච්ඡේදයට සාපේක්ෂව සියයට 22.4 ක වර්ධනයක් වාර්තා කළේය. 2014 සැප්තැම්බර් මාසයේ දී සංචාරක ඉපැයීම් 2013 සැප්තැම්බර් මාසයේ දී වූ එ.ජ.ඩොලර් මිලියන 122 ට සාපේක්ෂව එ.ජ.ඩොලර් මිලියන 152 ක් වනු ඇතැයි ඇස්තමේන්තු කර තිබේ. සංචාරක පැමිණීමේ සැලකිය යුතු වර්ධනය මෙන්ම ඇස්තමේන්තුගත දෛනික සාමාන්‍ය වියදම ඉහළ යාම හේතුවෙන් 2014 වසරේ පළමු මාස නවය තුළ දී සමුච්චිත සංචාරක ඉපැයීම්, 2013 වසරේ අනුරූප කාලපරිච්ඡේදයේ දී වූ එ.ජ.ඩොලර් බිලියන 1.2 සිට එ.ජ.ඩොලර් බිලියන 1.6 දක්වා සියයට 31.4 ක වර්ධනයක් පෙන්නුම් කළේය.

## විදේශ සේවා නියුක්තිකයින්ගේ ප්‍රේෂණ

2014 සැප්තැම්බර් මාසයේ දී විදේශ සේවා නියුක්තිකයින්ගේ ප්‍රේෂණ, 2013 සැප්තැම්බර් මාසයේ දී වාර්තා කළ එ.ජ.ඩොලර් මිලියන 558 සමග සැසඳීමේ දී එ.ජ.ඩොලර් මිලියන 575 දක්වා සියයට 3.1 ක වර්ධනයක් වාර්තා කළේය. 2014 වසරේ පළමු මාස නවය තුළ දී විදේශ සේවා නියුක්තිකයින්ගේ ප්‍රේෂණයන්හි සමුච්චිත ලැබීම් එ.ජ.ඩොලර් මිලියන 5,090 ක් වූ අතර එය, 2013 වසරේ අනුරූප කාලපරිච්ඡේදයට සාපේක්ෂව සියයට 9.1 ක වර්ධනයකි.

## මූල්‍ය ලැබීම්

2014 වසරේ පළමු මාස නවය සඳහා රජය විසින් ලබාගත් දිගුකාලීන ණය එ.ජ.ඩොලර් මිලියන 1,232 ක් වූ අතර එය 2013 වසරේ අනුරූප කාලපරිච්ඡේදයේ සිට සියයට 5.7 ක අඩු වීමකි. අගෝස්තු සහ සැප්තැම්බර් මාස තුළ දී රාජ්‍ය සුරැකුම්පත්වල පැවති ඇතැම් විදේශීය ආයෝජනවල ගලායාම හමුවේ වුවද, 2014 ජනවාරි මස සිට සැප්තැම්බර් මස අග දක්වා රාජ්‍ය සුරැකුම්පත් වෙළෙඳපොළ වෙත වූ ශුද්ධ ලැබීම් එ.ජ.ඩොලර් මිලියන 100 ක් විය. මේ අතර, 2014 සැප්තැම්බර් මාසයේ දී කොළඹ කොටස් වෙළෙඳපොළෙහි වූ විදේශීය ආයෝජන ද එ.ජ.ඩොලර් මිලියන 9.5 ක ශුද්ධ ගෙවීමක් වාර්තා කළ නමුත්, සමුච්චිත පදනම මත 2014 ඔක්තෝබර් මස අග වන විට කොළඹ කොටස් වෙළෙඳපොළ වෙත වූ විදේශීය ආයෝජන එ.ජ.ඩොලර් මිලියන 107 ක් විය. තවද, 2014 වසරේ පළමු මාස නවය තුළ දී බලපත්‍රලාභී වාණිජ බැංකු සහ බලපත්‍රලාභී විශේෂිත බැංකු වෙත වූ ලැබීම් එ.ජ.ඩොලර් මිලියන 450 ක් විය. මේ සඳහා ජාතික ඉතිරි කිරීමේ බැංකුව මගින් 2014 සැප්තැම්බර් මස සිදු කරන ලද බැඳුම්කර නිකුතුව මගින් ලද එ.ජ.ඩොලර් මිලියන 250 ක ලැබීම් ද ඇතුළත් වේ.

**ගෙවුම් තුලනයේ සමස්ත තත්ත්වය**

ජංගම සහ ප්‍රාග්ධන ගිණුම් වෙත වූ අඛණ්ඩ ලැබීම් සමග, ගෙවුම් තුලනය 2013 වසරේ අනුරූප කාලපරිච්ඡේදයේ දී වූ එ.ජ.ඩොලර් මිලියන 585 ක අතිරික්තයට සාපේක්ෂව 2014 වසරේ පළමු මාස නවය තුළ දී එ.ජ.ඩොලර් මිලියන 1,996 ක අතිරික්තයක් වාර්තා කර ඇතැයි ඇස්තමේන්තු කර තිබේ.

**ජාත්‍යන්තර සංචිත**

එ.ජ.ඩොලර් මිලියන 1,886 ක විදේශීය ණය සේවාකරණ ගෙවීම් සහ ජාත්‍යන්තර මූල්‍ය අරමුදලේ සම්පස්ථ ණය පහසුකම සඳහා වූ එ.ජ.ඩොලර් මිලියන 594 ක ගෙවීම් පැවතීම හමුවේ වුවද, 2014 වසරේ සැප්තැම්බර් මස අවසානයේ දී ශ්‍රී ලංකාවේ දළ නිල සංචිත ප්‍රමාණය එ.ජ.ඩොලර් බිලියන 8.8 ක ඉහළ මට්ටමක පවත්වා ගැනුණි. මේ අතර, බැංකු අංශයේ විදේශීය වත්කම් ද ඇතුළත්ව මුළු විදේශීය වත්කම් ප්‍රමාණය එ.ජ.ඩොලර් බිලියන 10.2 ක් විය. ආනයනික මාස වශයෙන් සැලකූවිට 2014 වසරේ සැප්තැම්බර් මස අග වන විට දළ නිල සංචිත ආනයනික මාස 5.6 කට සමාන වූ අතර, මුළු විදේශීය වත්කම් ආනයනික මාස 6.5 කට සමාන විය.

**විනිමය අනුපාතිකයේ හැසිරීම**

2014 නොවැම්බර් මස 3 දක්වා කාලපරිච්ඡේදය තුළ දී එ.ජ.ඩොලරයට එරෙහිව රුපියල සියයට 0.06 ක ආන්තික අවප්‍රමාණයක් පමණක් වාර්තා කරමින් ස්ථාවරව පැවතුණි. අනෙකුත් විදේශ ව්‍යවහාර මුදල්වල විනිමය අනුපාතික හැසිරීම මත පදනම්ව ශ්‍රී ලංකා රුපියල යුරෝවලට එරෙහිව සියයට 10.5 කින් ද, ජපන් යෙන්වලට එරෙහිව සියයට 7.3 කින් ද, ස්ටර්ලින් පවුමට එරෙහිව සියයට 3.2 කින් ද, කැතේඩියානු ඩොලරයට එරෙහිව සියයට 5.9 කින් ද, ඕස්ට්‍රේලියානු ඩොලරයට එරෙහිව සියයට 2.2 කින් සහ චීන රෙන්මින්බිවලට එරෙහිව සියයට 0.8 කින් අධිප්‍රමාණය විය. මේ අතර, ශ්‍රී ලංකා රුපියල, ඉන්දියානු රුපියලට එරෙහිව සියයට 0.9 කින් අවප්‍රමාණය විය.

සංඛ්‍යා සටහන 3. විදේශ අංශයේ ක්‍රියාකාරීත්වයෙහි සාරාංශයක් : 2014 ජනවාරි - සැප්තැම්බර්(අ)

	2013 සැප් (එ.ජ.ඩො. මිලියන)	2014 සැප් (එ.ජ.ඩො. මිලියන)	සැප් වර්ධනය (සියයට)	2013 ජන. සිට සැප් (එ.ජ.ඩො. මිලියන)	2014 ජන. සිට සැප් (එ.ජ.ඩො. මිලියන)	ජන. සිට සැප් වර්ධනය (සියයට)
අපනයන	899.0	903.3	0.5	7,333.4	8,288.2	13.0
ආනයන	1,486.3	1,667.5	12.2	13,488.3	14,222.3	5.4
වෙළෙඳ ශේෂය	-587.3	-764.1	30.1	-6,154.9	-5,934.1	-3.6
සංචාරක ඉපයුම්	121.6	152.5	25.4	1,217.0 (ආ)	1,599.7	31.4
අනෙකුත් සේවා වෙළෙඳාම් වෙත වූ ලැබීම් (ඇ)				1,469.6 (ආ)	1,670.5	13.7
විදේශ සේවා නියුක්තිකයින්ගේ ප්‍රේෂණ	557.8 (ආ)	575.0	3.1	4,663.4 (ආ)	5,089.7	9.1
කොළඹ කොටස් වෙළෙඳපොළ වෙත වූ ලැබීම් (ශුද්ධ)	11.1	-9.5		162.9	47.2	
රාජ්‍ය අංශයේ ලැබීම් (ඇ)	182.9	119.3	-34.8	3,619.2	4,410.6	21.9
එයින්:						
භාණ්ඩාගාර බිල්පත් සහ භාණ්ඩාගාර බැඳුම්කර	29.6	63.6	114.5	2,287.3	1,610.4	-29.6
ජාත්‍යන්තර ස්වෛරීත්ව බැඳුම්කර					1,500.0	
දිගුකාලීන ණය	151.0	54.9	-63.7	1,307.0	1,232.5	-5.7
විදේශීය සෘජු ආයෝජන (ඇ)				549.1	850.0	54.8

මූලාශ්‍රය: ශ්‍රී ලංකා රේගුව  
ශ්‍රී ලංකා මහ බැංකුව

- (අ) තාවකාලික
- (ආ) සංශෝධිත
- (ඇ) එක් එක් කාල පරිච්ඡේදය සඳහා අදාළ දත්ත පළමු භාගය සඳහා වේ.
- (ඈ) රජය ලද ප්‍රාග්ධන සහ ජංගම සංක්‍රාම, භාණ්ඩාගාර බිල්පත් හා බැඳුම්කර විකිණීමෙන් ලද ලැබීම්, ජාත්‍යන්තර ස්වෛරීත්ව බැඳුම්කර සහ රජයට ලැබුණු දිගුකාලීන ණය යනාදිය රාජ්‍ය අංශයේ ලැබීම් තුළ ඇතුළත් වේ.